



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និង ហិរញ្ញវត្ថុ

ថ្ងៃ ពុធ ១៣ កើត ខែ ស្រាពណ៍ ឆ្នាំ ខាល ចត្វាស័ក ព.ស. ២៥៦៦

រាជធានីភ្នំពេញ, ថ្ងៃទី ១០ ខែ សីហា ឆ្នាំ ២០២២

សេចក្តីប្រកាសព័ត៌មានស្តីពី

ជំនួបសម្តែងការគូសមរវាងឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី

រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ

ជាមួយតំណាងសមាគមគ្រឹះស្ថានឧត្តមសិក្សាកម្ពុជា

នាព្រឹកថ្ងៃទី ១០ ខែ សីហា ឆ្នាំ ២០២២, នៅទីស្តីការក្រសួងសេដ្ឋកិច្ចនិងហិរញ្ញវត្ថុ ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងជាប្រធានក្រុមប្រឹក្សាអាជ្ញាធរសេវាហិរញ្ញវត្ថុមិនមែនធនាគារ (អ.ស.ហ.) បានដឹកនាំកិច្ចប្រជុំជាមួយសមាគមគ្រឹះស្ថានឧត្តមសិក្សាកម្ពុជា ដឹកនាំដោយឯកឧត្តមបណ្ឌិត ហេង ចាន់ដា ប្រធានក្រុមប្រឹក្សាភិបាលសមាគម និងសហការី ។

កិច្ចប្រជុំ ពិភាក្សា ស្វែងរកដំណោះចំពោះសំណើ និងកង្វល់ដែលស្នើឡើងដោយគ្រឹះស្ថានឧត្តមសិក្សាកម្ពុជា ក្នុងក្របខ័ណ្ឌនៃការចូលរួមរបស់វិស័យឯកជននៅក្នុងការអភិវឌ្ឍសង្គម-សេដ្ឋកិច្ចកម្ពុជា ដោយមានការអញ្ជើញចូលរួមពីថ្នាក់ដឹកនាំរបស់ក្រសួងសេដ្ឋកិច្ច និងហិរញ្ញវត្ថុ និងនិយ័តករគណនេយ្យនិងសវនកម្ម ផងដែរ ។

ជាមួយនឹងការគូសបញ្ជាក់របស់ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី អំពីការវិវត្តថ្មីៗនៃសេដ្ឋកិច្ចកម្ពុជា ក្នុងកាលទេសៈនៃការរីករាលដាលនៃមេរោគកូវីដ ១៩ និងចំណាត់ការប្រកបដោយប្រសិទ្ធភាពរបស់រាជរដ្ឋាភិបាលកម្ពុជា ក្រោមការដឹកនាំប្រកបដោយគតិបណ្ឌិតនិងភាពប្រាកដនិយមរបស់សម្តេចអគ្គមហាសេនាសបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា, កិច្ចពិភាក្សាបានផ្តោតជាចំបងលើ វិជ្ជាជីវៈគណនេយ្យ និងសវនកម្ម និងពន្ធដារ ជាពិសេសលើការងារបច្ចេកទេសពាក់ព័ន្ធជាមួយនឹងនិយ័តករគណនេយ្យ និងសវនកម្ម, របាយការណ៍ហិរញ្ញវត្ថុ និងស្តង់ដាររបាយការណ៍ ហិរញ្ញវត្ថុកម្ពុជា (CIFRS), សទ្ទានុ-ក្រមគណនេយ្យ និងសវនកម្មកម្ពុជា ជាភាសាខ្មែរ, កម្មវិធីសិក្សា និងការបណ្តុះបណ្តាលជំនាញគណនេយ្យ និងសវនកម្ម (Cambodia CPA Curriculum), កម្មវិធីបច្ចេកទេសគណនេយ្យ (ATQ), និងកម្មវិធីផ្សេងៗ ទៀតដែលជាផលិតផលរបស់និយ័តករគណនេយ្យ និងសវនកម្ម និងពន្ធដារ ជាដើម ។

ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី បានផ្តល់អនុសាសន៍ណែនាំឱ្យអង្គភាពពាក់ព័ន្ធសហការ និងធ្វើការងារលម្អិតបន្ថែមជាមួយសមាគម ដើម្បីដោះស្រាយកង្វល់ដែលបានលើកឡើងឱ្យកាន់តែមានប្រសិទ្ធភាពថែមទៀត ។ ធៀតឱកាសនេះ, ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី បានថ្លែងអំណរគុណចំពោះសមាគមគ្រឹះស្ថានឧត្តមសិក្សាកម្ពុជា និងគ្រឹះស្ថានឧត្តមសិក្សាទាំងអស់ ដែលបានចូលរួមចំណែកយ៉ាងសកម្ម ជាមួយរាជរដ្ឋាភិបាលកម្ពុជា នៅក្នុងការរកសាង និងអភិវឌ្ឍប្រទេសជាតិ ។